



**QORTI ĊIVILI  
PRIM' AWLA  
SEDE KOSTITUZZJONALI**

**ONOR IMĦALLEF  
DR FRANCESCO DEPASQUALE  
LL.D. LL.M. (IMLI)**

**Seduta ta' nhar il-Hamis  
Sittax (16) ta' Novembru 2023**

**Rikors Numru 117/2021 FDP**

Fl-ismijiet

**Josephine Bonello (683738M), Pauline Fenech (740444M), Malcolm Fenech (55476M),  
Ann Marie Fenech (4783M), Violet Attard (212953M), Francis Fenech (739054M),  
Raymond Fenech (8063M), u Victor Bonello (184891M) li qed jidher f'ismu proprju u  
bhala mandatarju tal-imsiefer Carmelo Bonello (359056M)**

**Vs**

**Avukat tal-Istat u Pauline Tonna (740444M), u Joseph Fenech (224151M) għal kull  
interess li jista' jkollu.**

**Il-Qorti:-**

1. Rat ir-rikors datat 3 ta' Marzu 2021, li permezz tiegħu r-rikorrenti talbu s-segwenti:

*Illi l-esponenti, flimkien mal-intimat Joseph Fenech, għandhom bi proprjeta' indivizament bejniethom l-appartament internament mmarkat bin-numru wieħed (1), formanti parti mill-blokk mingħajr numru uffiċjali, jismu 'Lady Flats', fi Triq Ross, San Ġiljan, li gie għandhom b'wirt mingħand Antonia Bonello, omm ir-rikorrenti Josephine Bonello, u n-nanna tar-rikorrenti l-oħra u tal-intimat Joseph Fenech.*

*Illi l-imsemmija Antonia Bonello kienet kriet dan l-appartament lill-intimata Pauline Tonna 'il fuq minn erbgħin sena ilu.*

*Illi preżentement, il-kera li jirċievu l-esponenti mingħand l-intimata Pauline Tonna lill-esponenti, fit-termini tal-ligijiet vigenti, tammonta għal €200.68 (mitejn Ewro u tmienja u sittin ċenteżmu) fis-sena.*

*Illi l-intimata Tonna tippretendi li għandha jedd tibqa' tikri dan l'appartament għal żmien indefinit, b'kera u kundizzjonijiet kontrollati, hliet għaż-żidiet żgħar u inadegwati fil-kera fit-termini tal-artikolu 1531C tal-Kodiċi Ċivili, bl-emendi tal-Att X tal-2009.*

*Illi preżentement, dan il-fond għandu valur lokatizzju konsiderevoli, li jlahhaq eluf ta' Ewro fis-sena, partikolarment minhabba fil-lok fejn jinsab, u fil-potenzjal kummerċjali li għandu, billi jmiss ukoll minn kull naħa ma' stabbilimenti oħra kummerċjali, u dan kif ser jiġi ppruvat ahjar fil-kors ta' din il-kawża.*

*Illi l-artikolu 3 tal-Ordinanza li Tirregola t-Tigdid tal-Kiri (Kap 69) jzomm lill-esponenti milli jirrifjutaw li jgeddu l-kirja jew li jgħollu l-kera jew li jagħmlu kondizzjonijiet godda għat-tigdid tal-kiri, anke meta jagħlaq iż-żmien tal-kiri, mingħajr il-permess tal-Bord li Jirregola l-Kera.*

*Illi l-esponenti lanqas ma jistgħu jieħdu lura l-pussess tal-proprjeta' tagħhom, sakemm iddum fis-seħħ din l-Ordinanza, hliet fil-kazijiet imsemmija fl-artikolu 9 ta' l-istess Ordinanza, filwaqt li ebda restrizzjoni simili ma tapplika għall-fondi tal-Gvern, jew amministrati mill-Gvern, jew li jkunu meħtieġa mill-Gvern għal skop ta' utilità pubblika (artikolu 12 tal-Kap. 69), jew meta l-kiri jkun beda wara l-1 ta' Ġunju 1995 (artikolu 46 tal-Kap. 69).*

*Illi effettivament l-ebda waħda miċ-ċirkostanzi kontemplati fl-artikolu 9 tal-Kap. 69 ma hi applikabbli f'dan il-kaz; u għalhekk l-esponenti ma jistgħux jirriprendu l-pussess tal-fond proprjeta' tagħhom.*

*Illi dawn ir-restrizzjonijiet fl-Ordinanza, u d-disposizzjonijiet tal-Kodiċi Ċivili introdotti bl-Att X tal-2009, u/jew l-operazzjoni tagħhom jiksru d-drittijiet fundamentali tal-esponenti għat-tgawdija paċifika tal-possedimenti tagħhom, għal rimedju effettiv u għall-protezzjoni minn diskriminazzjoni kif protetti bl-artikoli 37 u 45 tal-Kostituzzjoni ta' Malta u bl-artikoli 13 u 14 u bl-artikolu 1 tal-Ewwel Protokoll tal-Konvenzjoni Ewropea għall-Protezzjoni tad-Drittijiet tal-Bniedem u Libertajiet Fundamentali (Kap. 319 tal-Ligijiet ta' Malta).*

*Illi l-intimata kellha post residenzjali fl-istess lokal, iżda għażlet li tagħha tinnegożjah u tippretendi li tibqa' tgħix fil-post tal-esponenti b'kera irriżorja.*

*Illi permezz ta' ittra tal-20 ta' Settembru 2019, l-esponenti għarrfu lill-intimata li huma riedu li jftehmu dwar kera xieraq b'effett immedjat u li jsir ftehim biex tingħata żmien sakemm tirranga biex tmur tgħix fil-post tagħha filwaqt li tħalli l-post tal-esponenti battal.*

*Illi minkejja dan, sal-lum, l-intimata baqgħet inadempjenti u għalhekk kellha ssir din il-kawża.*

*Ghaldaqstant, għar-raġunijiet premissi u dawk kollha li jirrizultaw fil-kors tas-smiġħ ta' din il-kawża, prevja kull ordni jew provvedimento ieħor li din il-Qorti jidhrilha opportun, l-esponenti jitolbu bir-rispett li din il-Qorti jogħgħobha:*

(i) *tiddikjara u tiddeċiedi li l-artikoli 3, 4, 5 u 9 tal-Ordinanza li Tirregola t-Tiġdid tal-Kiri ta' Bini (Ordinanza XXI tal-1931, illum Kap. 69), u/jew l-applikazzjoni tagħhom għall-kirja msemija tal-fond formanti parti mill-blokk mingħajr numru uffiċjali, jismu 'Lady Flats', fi Triq Ross, San Ġiljan, jilledu d-drittijiet fundamentali tal-esponenti kif fuq ingħad u senjatament dawk protetti bl-artikoli 37, 39 u 45 tal-Kostituzzjoni u bl-artikoli 6, 13 u 14 u bl-artikolu 1 tal-Ewwel Protokoll tal-Konvenzjoni Ewropea għall-Protezzjoni tad-Drittijiet tal-Bniedem u Libertajiet Fundamentali;*

(ii) *konsegwentement u għar-raġunijiet premissi, tiddikjara l-imsemmija artikoli 3, 4, 5 u 9 tal-Ordinanza li Tirregola t-Tiġdid tal-Kiri ta' Bini (Kap. 69) nulli u mingħajr effett legali, u/jew tiddikjara illi l-istess artikoli 3, 4, 5 u 9 tal-Ordinanza li Tirregola t-Tiġdid tal-Kiri ta' Bini (Kap. 69) mhumiex applikabbli għal din il-kirja;*

(iii) *tagħmel dawk id-dikjarazzjonijiet, tagħti dawk l-ordnijiet, ir-rimedji u l-provvedimenti kollha meħtieġa biex tiżgura t-twetliq tad-drittijiet fundamentali fuq imsemmija tal-esponenti, inkluż billi (i) tiddikjara li l-esponenti mhumiex obbligati jgeddu l-kirja ta' dan il-fond, formanti parti mill-blokk mingħajr numru uffiċjali, jismu 'Lady Flats', fi Triq Ross, San Ġiljan f'San Ġiljan, favur l-intimata Tonna; u (ii) tikkundanna lill-intimati, jew min minnhom, iħallsu kumpens xieraq għall-vjolazzjoni tad-drittijiet imsemmija tal-esponenti, u għall-okkupazzjoni tal-fond imsemmi bi vjolazzjoni tad-drittijiet tal-esponenti.*

*Bl-ispejjeż kontra l-intimati li jibqgħu ngunti minn issa għas-subizzjoni.*

2. Rat illi fit-13 ta' April 2021, l-intimat **Avukat tal-Istat** irrisponda għal dak mitlub billi qajjem is-segwenti difiżi:

*Illi l-lanjanza tar-rikorrenti hija fis-sens illi bit-tħaddim tad-dispożizzjonijiet tal-Kap. 69 tal-Liġijiet ta' Malta, b'mod partikolari l-artikoli 3, 4, 5 u 9, qegħdin jiġu leżi d-drittijiet fundamentali tagħhom u dan billi qed jiġu mċaħħda mit-tgawdija tal-proprjeta' senjatament il-fond 'Lady Flats' fi Triq Ross, San Ġiljan mingħajr ma qed jingħataw kumpens adegwat. Ir-rikorrenti qieghdin jitolbu illi din l-Onorabbli Qorti tiddikjara u tiddeċiedi li d-dispożizzjonijiet tal-Kap. 69 jilledu d-drittijiet fundamentali tagħhom kif protetti mill-artikolu 45 tal-Kostituzzjoni ta' Malta, kif ukoll l-artikolu 6, 13, 14 u l-ewwel artikolu tal-ewwel protokoll tal-Konvenzjoni Ewropea tad-Drittijiet tal-Bniedem, kif ukoll qieghdin jitolbu kumpens għall-vjolazzjoni tad-drittijiet imsemmija allegatament sofferti minnhom.*

1. Illi fl-ewwel lok, l-esponent jirrileva illi minn qari tar-rikors jidher illi n-numru tal-karta tal-identita' tar-rikorrenti Pauline Fenech huwa

*identiku għan-numru tal-karta tal-identita' tal-intimata Pauline Tonna u cioe' n-numru 740444M. Illi r-rikorrenti għandhom jitolbu l-korrezzjoni meħtieġa jew inkella jirregolaw ruħhom dwar dan stante li mhuwiex permessibbli illi persuna tkun kemm rikorrenti u kif ukoll intimata fl-istess kawża;*

2. *Illi r-rikorrenti jridu igibu prova li huma tassew sugġetti għal kirja li hija regolata bil-Kap. 69 tal-Liġijiet ta' Malta;*
3. *Illi subordinament u mingħajr preġudizzju għas-suespost, fir-rigward tal-mertu, l-allegazzjonijiet tar-rikorrenti huma nfondati fil-fatt u fid-dritt u għaldaqstant għandhom jiġu miċhuda;*
4. *Illi r-rikorrenti ma jistgħux jilmentaw dwar perjodi qabel ma huma saru sidien tal-proprjeta' in kwistjoni u jekk jirriżulta illi r-rikorrenti akkwistaw il-proprjeta' in kwistjoni meta l-kirja kienet diġa' fis-seħħ, l-esponent jeċepixxi illi r-rikorrenti kienu ben konxji tal-protezzjoni li jagħtu l-provedimenti tal-Kap. 69 lill-inkwilina u għalhekk ma kien hemm l-ebda intervent leġislattiv li ma kinux edottu minnu u r-rikorrentu minn jeddhom assoġġettaw ruħhom għad-dispożizzjonijiet tal-Kap. 69 tal-Liġijiet ta' Malta;*
5. *Safejn l-ilment tar-rikorrenti huwa msejjes fuq l-ewwel artikolu tal-ewwel protokoll tal-Konvenzjoni Ewropea, għandu jingħad li skont il-proviso ta' dan l-istess artikolu, l-Istat għandu kull jedd li jwettaq dawk il-liġijiet li jidhrulu xierqa biex jikkontrolla l-użu tal-proprjeta' skont l-interess ġenerali. F'dan is-sens huwa magħruffil-ġurisprudenza li l-Istat igawdi minn diskrezzjoni wiesgħa sabiex jidentifika x'inhu meħtieġ fl-interess ġenerali u sabiex jistabilixxi liema huma dawk il-miżuri meħtieġa għall-ħarsien tal-interess ġenerali. Sewwasew fil-każ tagħna, il-Kap. 69 tal-Liġijiet ta' Malta għandu (i) għan leġittimu għax johroġ mill-liġi, (ii) huwa fl-interess ġenerali għaliex irregolarizza sitwazzjoni ta' natura soċjali fl-ambitu tal-ġid komuni; u (iii) jżomm bilanċ ġust u ekwu bejn l-interessi tas-sid, tal-inkwilin u tal-poplu b'mod ġenerali. Jiġi b'hekk, li l-esponent ma jarax kif il-Kap. 69 għandu jitqies li jmur kontra l-ewwel artikolu tal-ewwel protokoll tal-Konvenzjoni Ewropea;*
6. *Illi dwar l-ilment mibni fuq l-artikolu 6 tal-Konvenzjoni Ewropea, l-esponent jeċepixxi illi dan l-artikolu huwa inapplikabli għall-fattispecie tal-każ odjern. L-esponent jissottometti li l-kunċett kollu ta' smiġh xieraq huwa mixhut esklussivament fuq il-'procedural fairness' ta' kawża. L-aċċess għall-Qorti ma jfissirx li l-liġi għandha tinkiteb kif tkun tixtieq parti. Billi għalhekk l-ilment tar-rikorrenti mhumix marbutin ma xi nuqqas proċedurali, dan l-ilment għandu jiġi miċhud ukoll;*
7. *Illi fir-rigward tal-allegat nuqqas ta' rimedju effettiv, l-esponent isostni illi bl-intavolar ta' dawn il-proċeduri kostituzzjonali u konvenzjonali ir-rikorrenti stess qegħdin jirrikonoxxu li s-sistema Maltija tipprovdi għal rimedju domestiku li huwa effettiv. Li kieku ma kienx hekk ir-rikorrenti ma kinux ser joqogħdu jifih dawn il-proċeduri.*

8. *Illi għal dak li jirrigwarda l-artikolu 45 tal-Kostituzzjoni ta' Malta, dan ukoll mhuwiex applikabbli minhabba li l-imġieba diskriminatorja allegata mir-rikorrenti ma gietx impoġġija taħt waħda mill-irjus ta' diskriminazzjoni li għalihom jirreferi l-artikolu 45(3) tal-Kostituzzjoni;*
9. *Illi fir-rigward tal-artikolu 14 tal-Konvenzjoni Ewropea, l-esponent jissottometti illi dak li qed jilmentaw minnu r-rikorrenti ma jiffigura mkien fil-parametri ta' protezzjoni minn trattament diskriminatorju kif sanċit minn dan l-artikolu;*
10. *Illi miżjud ma' dan, u dan jghodd kemm għad-dispożizzjoni tal-Kostituzzjoni kif ukoll għal dik tal-Konvenzjoni Ewropea, huwa manifest li l-ligijiet li qed jiġu attakkati mir-rikorrenti, japplikaw indiskriminatament għal kull kirja. Għalhekk ir-rikorrenti ma jistgħux jargumentaw li ġew żvantaġġati meta mqabbla ma haddiehor għaliex dak il-haddiehor qiegħed jiġi trattat eżattament bħalhom;*
11. *Illi dejjem mingħajr preġudizzju għas-suespost, dato ma non concesso li din l-Onorabbli Qorti jidhrilha li kien hemm xi ksur tad-drittijiet fundamentali tar-rikorrenti, fatt li qed jiġi kontestat, l-esponent jirrileva li fiċ-ċirkostanzi tal-każ, dikjarazzjoni ta' ksur hija suffiċjenti u ma hemmx lok għal rimedji oħra mitluba mir-rikorrenti.*
12. *Salv eċċezzjonijiet ulterjuri.*

*Għaldaqstant għal dawn ir-raġunijiet l-esponent umilment jitlob lil din l-Onorabbli Qorti jogħġobha tiċhad it-talbiet kollha tar-rikorrenti bl-ispejjeż kontra tagħhom.*

3. Rat illi fil-21 ta' Mejju 2021, l-intimata **Pauline Tonna** irrispondiet għal dak mitlub billi qajjmet is-segwenti difiżi:

1. *Illi mingħajr preġudizzju għall-eċċezzjonijiet sussegwenti, l-atturi jeħtiegilhom qabel xejn jressqu l-provi adegwati, u rikjesti f'kawżi simili, tat-titolu jew l-interess li allegatament l-istess jgawdu fuq il-fond in kwistjoni, ossia, l-appartament bin-numru 1, Lady Flats, Triq Ross, San Ġiljan, prova ta' żmien li minnu bdew allegatament jgawdu mill-istess titolu jew interess, u kif wkoll prova sodisfaċenti taż-żmien li minnu bdew isofru l-allegat preġudizzju;*
2. *Illi mingħajr preġudizzju għall-eċċezzjonijiet preċedenti u dawk sussegwenti, it-talbiet attriċi għandhom jiġu miċħuda bl-ispejjeż, stante li l-istanza attriċi hija msejsa fuq allegati leżjonijiet tad-drittijiet fundamentali ta' l-istess atturi kkawżati mil-ligijiet viġenti kif minnhom msemija, mentri l-eċċipjenti ma hijiex il-legislatur u għalhekk l-eċċipjenti ma hijiex u ma tistax tkun il-legittimu kontraddittur tar-rikorrenti f'sede kostituzzjonali;*

3. Illi mingħajr preġudizzju għall-eċċezzjonijiet preċedenti u dawk sussegwenti, it-talbiet attriċi għandhom jiġu miċħuda bl-ispejjeż, stante illi, filwaqt li l-eċċipjenti tgawdi minn titolu validu ta' lokazzjoni in kwistjoni, l-eċċipjenti dejjem adoperat, mxiet ma u strahet fuq id-disposizzjonijiet tal-ligijiet legittimi promulgati mill-legislatur tal-Istat u fil-parametri tad-drittijiet tagħha naxxenti mill-istess ligijiet, mentri qatt ma kissret kundizzjonijiet relattivi għall-kirja de quo, u kif wkoll, dejjem ħallset il-kera kif dovuta lis-sidien u fil-ħin, u għalhekk bl-ebda mod ma setgħet tilledi d-drittijiet fundamentali tal-atturi, u per konsegwenza, u fi kwalunkwe każ, ma għandhiex tinstab responsabbli għal allegat ksur tad-drittijiet fundamentali tal-atturi;
4. Illi mingħajr preġudizzju għall-eċċezzjonijiet preċedenti u dawk sussegwenti, it-talbiet attriċi għandhom jiġu miċħuda bl-ispejjeż, stante illi l-istess ligijiet legittimi u viġenti ħolqu fl-eċċepjenti inkwilina l-aspettattiva legittima li tibqa' sa mewtha tirrisjedi fil-fond in kwistjoni taħt l-istess titolu ta' lokazzjoni li gawdiet minnu għall-maggor parti ta' ħajjitha u għadha tgawdi minnu ai termini tal-ligi, u għalhekk jekk l-istess talbiet attriċi jintlaqqgħu, il-preġudizzju li l-eċċepjenti sejra issofri jkun jizboq bil-bosta dak allegatament soffrut mill-atturi, u inoltre kien propju frott din l-aspettattiva legittima li hija għaddiet kemm il-darba sabiex investiet sostanzjalment fuq l-manutenzjoni tal-istess fond kif jinsab illum;
5. Illi mingħajr preġudizzju għall-eċċezzjonijiet preċedenti u dawk sussegwenti, u għar-raġunijiet fuq dedotti, l-eċċepjenti ma għandha tbat i l-ebda kumpens u/jew danni u/jew spejjeż konnessi ma' dawn il-proċeduri stante li l-istess eċċipjenti ma tistgħax tbat i tali konsegwenzi talli ottemprat ruħha mill-aħjar li setgħet mal-ligijiet legittimi u viġenti, u użufuwixxiet mid-drittijiet mogħtija lilha mill-istess ligijiet;
6. Illi mingħajr preġudizzju għall-eċċezzjonijiet preċedenti u dawk sussegwenti, din l-Onorabbli Qorti għandha tiegħu kont ta' emendi fil-ligi li possibilment ser isegħħu u jiġu promulgati matul il-mori ta' din il-kawża, u liema ligijiet/emendi ser jipprevalixxu fuq dawk il-ligijiet kontestati mill-attriċi, b'tali mod li din l-azzjoni, in kwantu diretta fir-rigward li jiġi iddikjarat li l-ligijiet imsemmija fir-rikors promutur m'għandhomx jibqgħu applikabbli bejn il-partijiet u li jingħataw ir-rimedji opportuni fir-rigward, tali talba/talbiet mhux ser jibqgħu neċessarji u/jew meħtieġa u/jew validi fil-konfront tal-kirja viġenti;
7. Illi mingħajr preġudizzju għall-eċċezzjonijiet preċedenti, it-talbiet attriċi għandhom jiġu miċħuda bl-ispejjeż stante li l-istanza attriċi hija kompletament infondata fil-fatt u fid-dritt.

*B'riserva ta' eċċezzjonijiet ulterjuri skont il-Ligi, jekk jkun il-każ;*

*Bl-ispejjeż kontra r-rikorrenti atturi.*

4. Il-Qorti tosserva illi r-rikorrenti qatt ma għamlu tentattiv sabiex jinnotifikaw lil Joseph Fenech, u għalhekk il-Qorti tqis illi r-rikorrenti ma għandhom ebda interess fil-

proċeduri fil-konfront ta' Joseph Fenech u ser tipprovdi dwar dan fid-deċiżjoni finali tagħha.

5. Rat illi fl-1 ta' Novembru 2021, wara li l-Avukat tal-Istat gie awtorizzat jippreżenta eċċezzjonijiet ulterjuri, huwa ppreżenta s-segwenti difiża addizzjonali:

1. *Illi bla ħsara għal dak ġia eċċepit, mal-miġja tal-artikolu 4A tal-Kapitolu 69 tal-Liġijiet ta' Malta, ir-rikorrenti ma jistgħux iżjed jilmentaw dwar il-fatt li l-kirja in kwestjoni ma tistax toġhla b' mod proporzjonat. Bis-saħħa ta' dan l-artikolu, r-rikorrenti jistgħu jitolbu lill-Bord li Jirregola l-Kera, li l-kera tiġi miżjuda għall-ammont li ma jaqbiżx it-tnejn fil-mija (2%) fis-sena tal-valur ħieles tas-suq miftuħ tad-dar ta' abitazzjoni fl-1 ta' Jannar tas-sena li matulha tiġi mressqa t-talba għaž-żieda fil-kera. Żieda fil-kera bir-rata qrib it-2% żżomm bilanċ tajjeb bejn l-interessi tas-sidien u tal-kerrej u dan partikolarment meta jkun hemm preżenti għanijiet legittimi meħuda fl-interess pubbliku, bħalma huwa f dan il-każ. F'każijiet bħal dawn il-kumpens dovut lis-sid minhabba l-indħil fit-tgawdija ta' hwejġu, jiġbed lejha ammont li jkun ferm inqas mill-valur sħiħ tas-suq. Illi b'żieda ma' dan kollu, skont l-istess artikolu 4A tal-Kapitolu 69 tal-Liġijiet ta' Malta, sidien bħar-rikorrenti jistgħu jitolbu li jieħdu lura l-post u ma jgeddux il-kirja, jekk juru l-inkwilini ma ħaqqqomx protezzjoni mill-Istat;*
2. *Illi konsegwentement u kemm il-darba din l-Onorabbli Qorti jidrilha li l-intimati qed jokkupaw l-fond in mertu bis-saħħa Kapitolu 69 tal-Liġijiet ta' Malta, din l-Onorabbli Qorti m'għandiex issib ksur tal-artikolu 37 tal-Kostituzzjoni ta' Malta u tal-Ewwel Artikolu tal-Ewwel Protokoll tal-Konvenzjoni Ewropea wara d-dhul fis-seħh tal-Att XXIV tal-2021. Għall-istess raġunijiet din il-Qorti lanqas m'għandha tiddikjara li d-dispożizzjonijiet tal-Kapitolu 69 tal-Liġijiet ta' Malta huma nulli u mingħajr effett fil-konfront tal-kirja ta' bejn il-partijiet. Konsegwentement din l-Onorabbli Qorti lanqas ma għandha tgħaddi biex tiddikjara li l-intimati ma jistgħux jistrieħu aktar fuq id-dispożizzjonijiet tal-Kapitolu 69 tal-Liġijiet ta' Malta;*

## Provi

6. Rat li fit-28 ta' Ottubru 2021, il-Qorti appuntat lill-**Perit Elena Borg Costanzi** sabiex taċċedi fuq il-fond meritu tal-kawża odjerna, u, fuq talba tar-rikorrenti, tqis il-valur lokazzjoni ta' l-istess fond mis-sena 1987 'il quddiem, kif mitlub mir-rikorrenti.
7. Rat illi fit-13 ta' Jannar 2022, il-Perit Tekniku ppreżentat ir-rapport tagħha, li gie debitament minnha mahluf fl-24 ta' Jannar 2022 (fol 34).
8. Rat l-affidavit ta' **Francis Fenech**, ippreżentat fl-14 ta' Jannar 2022 (fol 57).
9. Rat l-affidavit ta' linja ta' **Raymond Fenech**, ippreżentat fl-14 ta' Jannar 2022 (fol 59).
10. Rat id-dokumentazzjoni kollha eżebita flimkien mal-affidavits (fol 60 sa 93).
11. Rat illi domandi in eskussjoni ma kienx hemm.

12. Rat illi fit-30 ta' Ġunju 2022, xehdet Pauline Tonna, quddiem l-Assistent Ġudizzjarju Dr Elena Naudi Depasquale, fir-residenza privata tagħha, fejn xehdet in eżami u kontro eżami. (fol 98 sa 102)
13. Rat illi fid-29 ta' Settembru 2022 ir-rikorrenti ddikjaraw illi ma kellhomx aktar provi x'jipprezentaw.
14. Rat illi fid-19 ta' Jannar 2023, il-partijiet lkoll dikjaraw illi ma kellhomx provi x'jipprezentaw, u għalhekk il-kawża thalliet għas-sottomissjonijiet.
15. Rat illi fis-17 ta' April 2023, ir-rikorrenti ipprezentat is-sottomissjonijiet tagħha bil-miktub.
16. Rat is-sottomissjonijiet ta' l-Avukat tal-Istat ipprezentati fis-26 ta' Mejju 2023.
17. Rat illi fit-28 ta' Ġunju 2023, l-intimata Pauline Tonna ipprezentat is-sottomissjonijiet tagħha bil-miktub.
18. Rat illi fit-28 ta' Ġunju 2023 il-kawża thalliet għas-sentenza.

### **Fatti tal-kaz**

19. Jirrizulta li r-rikorrenti huma lkoll sidien tal-appartament bin-numru wiehed ġewwa blokk ta' appartamenti fi Triq Ross, San Ġiljan bl-isem ta' Lady Flats, li huma lkoll wirtu minghand Antonia Bonello, li kienet tiġi omm Josephine Bonello w n-nanna tar-rikorrenti l-oħra kif ukoll l-intimat Joseph Fenech, li r-rikorrenti qatt ma nnotifikaw, u li mietet fis-7 ta' Awissu 1980.
20. Jirrizulta illi madwar tnejn u ħamsin (52) sena ilu, ossija fil-bidu tas-snin sebgħin, Antonia Bonello kriet il-fond lill Pauline Tonna u żewġha, liema fond kien mikri, u għadu mikri, bħala l-fond tar-residenza tagħhom, u għadu mikri hemm sa llum il-ġurnata, u ma' Pauline Tonna jgħix ukoll binha Brian Tonna.
21. Jirrizulta illi r-rikorrenti għandha fond ieħor ftit il-bogħod minn fejn hija r-residenza tagħha llum, ossija l-fond tar-rikorrenti, illi hija wirtet minghand missierha, fejn hija nnegozjat tali fond ma' terzi u fuqu bnew kumpless ta' bini filwaqt illi hija żammet maisonette, liema bini, iżda, għadu mhux komplut.
22. Jirrizulta illi r-rikorrenti jikkontendu illi huma jipperċepixxu kirja ta' €200 fis-sena li hija waħda irrizorja filwaqt illi jishqu li skond l-Kap 69, ma jistgħux jirrifjutaw illi jgeddu l-kirja jew jgħollu l-kera, filwaqt illi saħqu li permezz ta' ittra datata 20 ta' Settembru 2019, huma għarrfu lill-intimata li jridu jinnegozjaw prezz differenti sabiex imbagħad tmur ġewwa l-fond tagħha viċin, iżda l-intimata ma qablitx.

### **Provi**

23. Jirrizulta ben ippruvat illi r-rikorrenti huma l-uniċi proprjetarji tal-fond meritu tal-kawża odjerna, u li l-intimata hija inkwilina tal-fond meritu tal-kawża odjerna, liema fond huwa kopert minn protezzjoni lilha mogħtija a tenur tal-Kap 69 u tal-Artikolu 1531C tal-Kap 16.

## Rapport Peritali

24. Jirrizulta li l-Qorti appuntat lill-**Perit Tekniku Elena Borg Costanzi** illi rredigiet ir-rapport tagħha, fejn għamlet is-segwenti kostatazzjonijiet: (fol 34 sa 54)

*18 Hija fil-opinjoni tal-esponenti, wara li ħadet konjizzjoni tal-atti u tenut kont il-pożizzjoni, il-valur tal-propjeta' fis-suq liberu huwa ta' erbgħa mija u ħamsin elf Ewro (€450,000.00).*

*19 Illi l-valur lokatizzju tal-fond mertu tal-kawża tul iż-żmienijiet stabbiliti fid-digriet mogħti minn din l-Onorabbli Qorti huwa elenkat;-*

| MIS-SENA | SAS-SENA | VALUR LOKATIZZJU ANNWALI € |
|----------|----------|----------------------------|
| 1987     | 1992     | € 480.00                   |
| 1993     | 1998     | € 1,000.00                 |
| 1999     | 2004     | € 2,000.00                 |
| 2005     | 2010     | € 3,000.00                 |
| 2011     | 2016     | € 4,500.00                 |
| 2017     | 2021     | € 5,400.00                 |

*Tant għandha x'tirrelata l-esponenti għall-konsiderazzjoni ta' din l-Onorabbli Qorti, salv mertu oġra ta' natura legali.*

25. Jirrizulta illi, fil-każ odjern, filwaqt li lill-Perit Tekniku ma sarulhiex domandi in eskussjoni, u għalhekk din il-Qorti ma ssib ebda raġuni 'l għaliex tali konkluzjonijiet ma għandhomx jiġu aċċettati minn dina l-Qorti wkoll.

## Difiżi mqajjma

26. Jirrizulta illi l-intimata Pauline Tonna, fost il-varji difiżi minnha mqajjma, meta tagħsarhom, insistiet illi hija ma kinetx il-leġittimu kontradittur u li ma kellha tiġi mgieġhla thallas ebda kumpens, filwaqt illi saħqet illi hija dejjem ħallset skond il-Liġi u l-fond hija l-uniku residenza illi għandha u għalhekk ma kellhiex tiġi zgumbrata minn hemm.
27. Jirrizulta illi l-Avukat tal-Istat mill-banda l-oħra oġġezzjona għat-talba kif redatta mir-rikorrenti fejn, prinċipalment, saħaq ma huwiex minnu li bit-tħaddim tal-liġijiet tal-kera, partikolarment tal-Kap. 69 tal-Liġijiet ta' Malta, l-emendi li daħlu fis-seħħ bl-Att X tal-2009 u senjatament l-artikolu 1531Ċ tal-Kap 16, qed jiġu leżi lir-rikorrenti d-drittijiet fundamentali tagħhom għat-tgawdija tal-proprjetàjiet in kwistjoni kif protetti bl-artikolu 37 tal-Kostituzzjoni ta' Malta u bl-artikolu 1 tal-Ewwel Protokoll tal-Konvenzjoni Ewropea.

## Każ kontra Pauline Tonna

28. L-intimata Pauline Tonna, kif ġia indikat, fost id-difiżi tagħha qajjmet l-eċċezzjoni illi ma hijiex il-leġittimu kontradittur.
29. Hawnhekk, il-Qorti jidhrilha illi huwa opportun illi tagħmel referenza għal dak illi qalet il-Qorti Kostituzzjonali fid-deċizzjoni tas-6 ta' Frar, 2015 fil-kawża fl-ismijiet **Sam**

**Bradshaw et -vs- l-Avukat Ġenerali et**, fejn dwar il-kwistjoni tal-legittimu kontradittur ġie trattat ukoll il-kwistjoni ta' kostituzzjonalita' u spejjeż f'kawża simili u sostniet is-segwenti:

*20. Din il-Qorti tosserva li, għalkemm taqbel mat-teżi li, ladarba l-kazin agixxa skont il-liġi, allura m'għandux legalment jirrispondi għall-inkostituzzjonalita' tal-liġi applikata minnu jew jeħel spejjeż tal-kawża, iżda mill-banda l-oħra, il-proċeduri odjerni neċessarjament jaffettwaw lill-kazin stante li dan hu parti fir-rapport ġuridiku li huwa regolat b'liġi li l-kostituzzjonalita' tagħha qed tiġi attakkata. Għaldaqstant il-preżenza tiegħu f'dawn il-proċeduri hija neċessarja għall-finijiet tal-integrità tal-ġudizzju. Il-kazin bħala inkwilin tal-fond għandu interess ġuridiku f'din il-kawża peress li l-meritu jikkonċerna lilu direttament. Għal din ir-raġuni huwa għandu jkun parteċipi fil-ġudizzju u għalhekk huma legittimi kuntraditturi. Għaldaqstant l-ewwel Qorti kienet korretta meta laqgħet it-talba għas-sejha fil-kawża tal-kazin intimat.*

30. Għalhekk, ma hemm ebda raġuni għaliex din il-Qorti għandha tilqa' tali linja difensjonali.
31. Jirrizulta wkoll illi l-intimata Pauline Tonna saħqet illi ma għandha tbaġhti ebda spejjeż.
32. Il-Qorti hawnhekk tagħmel referenza għal dak illi ntqal mill-Qorti Kostituzzjonali fil-kawża fl-ismijiet **Louis Apap Bologna vs Kalcidon Ciantar et** deċiża fl-24 ta' Frar 2012 fejn dwar difiża simili, kien intqal is-segwenti:

*... kumpens bħal dak għandu jbaġhtih biss l-Istat minhabba li l-ksur li qed iġarrab ir-rikorrent huwa l-effett dirett tal-liġi li ddaħħlet bl-Att XXIII tal-1979. L-intimati Ganado nqadew b'liġi li tathom jeddijiet godda li ma kellhomx fiż-żmien meta nġatat il-konċessjoni enfitewtika, iżda ma għamlu xejn biex jiksibu dan il-jedd b'mod illegali. Fid-dawl tal-massima qui suo jure utitur neminem laedere videtur, l-Qorti ma tistax issib li l-intimati Ganado jridu jagħmlu tajjeb huma wkoll għall-ħlas tal-kumpens lir-rikorrent minhabba s-sejbien ta' ksur tal-jedd fundamentali tiegħu. Din il-fehma tinbena wkoll fuq il-fatt li l-ilment tar-rikorrent jirrigwarda liġi li jagħmilha l-Istat u mhux iċ-ċittadin li, min-naħa tiegħu, għandu jedd jinqeda biha fil-parametri tagħha u safejn din ma titqiesx li qiegħda tikser il-jedd fundamentali tas-sid;*

*Fil-każ ta' liġi leżiva tad-drittijiet konvenzjonali jew kostituzzjonali, huwa l-Istat u mhux iċ-ċittadin li għandu jirrispondi. Għax huwa prinċipalment l-obbligu tal-Istat, u mhux tal-inkwilin, li jassigura li d-drittijiet fundamentali tas-sid ma jinkisrux.*

33. Il-Qorti, għalhekk, ma għandha ebda dubju illi għandha tilqa' tali difiża billi tagħmilha ċara illi l-intimata Pauline Tonna kienet biss benefiċċjarja minn Liġi u ma ġiex ippruvat illi b'xi mod kienet qiegħda tabbuża minnha, u għalhekk ċertament hija ma għandha tbaġhti ebda spejjeż f'każ illi jinstab ksur a favur tar-rikorrenti, għajr l-ispejjeż tagħha.

34. L-intimata ukoll saħqet illi hija ma kellhiex tiġi żgumbrata mill-fond, stante illi hija dejjem ottemperat ruhha mal-Liġi u qieghda fil-fond, li fih għamlet hafna spejjeż, b'mod legali.

35. Hawnhekk il-Qorti tagħmel referenza għall-insenjament tal-Qorti Kostituzzjonali fil-kawża '**Paul Deguara Caruana Gatto vs l-Avukat Ġenerali et**, deċiża fis-27 ta' Jannar 2021 (Rik Nru 106/18), fejn intqal is-segwenti:

*u minnu li f'kawża ta' din ix-xorta l-qrati ma jordnawx l-iżgumbrament tal-inkwilin. Pero` wiehed irid jiftakar li d-dmir tal-Qorti hu li tiddeċiedi jekk il-liġi tiksirx il-jedd fundamentali tar-rikorrent u tagħti rimedju. Il-persuna li għandha twieġeb għall-ksur tal-jedd fundamentali hu l-Istat. Għalhekk il-Qorti, irrispettivament hijiex il-Prim' Awla jew din il-Qorti, ma tordnax l-iżgumbrament ġialadarba dak huwa rimedju kontra l-privat.*

36. Abbażi ta' tali insenjament, anke in vista li ma jidhirx illi hemm xi abbuż lampanti tad-drittijiet mogħtija lill-intimata, tqis illi kwalsiasi talba għall-iżgumbrament għandha ssir fil-forum apposita, ossija il-Bord li Jirregola l-Kera, wara illi l-inkwilini jiġu skrutinizzati kif trid il-Liġi u jiġi stabbilit jekk għandhomx dritt illi jibqgħu jgawdu mid-drittijiet mogħtija mil-Liġi jew le, u dan abbażi tal-Att XXIV tal-2021.

37. Għalhekk, tali difiża timmerita illi tiġi akkolta u żgumbrament ma huwiex ser jiġi akkordat.

38. L-intimata qajjmet ukoll varji difiżi oħra, illi anke l-Avukat tal-Istat qajjem, u għalhekk ikun opportun illi jiġu kkunsidrati flimkien mad-difiżi tal-Avukat tal-Istat.

### **Każ kontra l-Avukat tal-Istat**

#### **Meritu Prinċipali – jekk hemmx ksur jew le**

39. Il-mertu prinċipali tal-każ odjern, huwa dwar jekk hemmx leżjoni abbażi ta' l-Artikolu 45 tal-Kostituzzjoni u ta' l-Artikolu 1 tal-Ewwel Protokol tal-Konvenzjoni Ewropea tad-Drittijiet tal-Bniedem u tal-Libertajiet Fundamentali, billi qed jiġi sostnut li qed jiġu vvjolati d-drittijiet tar-rikorrenti bl-operazzjonijiet tal-Ordinanza Li Tirregola t-Tiġdid tal-Kera tal-Bini, ossija l-Kap 69 tal-Liġijiet ta' Malta, u bil-liġijiet viġenti, meta kien qed jingħata d-dritt ta' rilokazzjoni lill-inkwilini, l-intimata Pauline Tonna, u meta ma gietx ipperċepita kera xierqa.

40. Il-Qorti ser tgħaddi biex tikkunsidra dan il-każ, fl-ottika tad-difiżi mqajma mill-intimat l-Avukat tal-Istat.

#### **Artikolu 45 tal-Kostituzzjoni**

41. Fl-eċċezzjonijiet u fis-sottomissjonijiet, ġie eċċepit li r-rikorrent ma setax jinvoka l-artikolu 45 tal-Kostituzzjoni, għaliex huwa inapplikabbli.

42. L-argument prinċipali tal-Avukat tal-Istat huwa li l-Kap 69, ma jistax ikun soġġett għall-applikazzjoni tal-Artikolu 45 tal-Kostituzzjoni ta' Malta, dan għaliex l-imġieba diskriminatorja pretiża mir-rikorrenti ma hijiex waħda minn dawk ikkontemplati mill-stess Artiklu 45.

43. Il-Qorti tosserva illi, r-rikorrenti, minkejja li għamlu referenza għall-Artikolu 45 fir-rikors promotur, imkien ma jagħmlu ebda referenza għall-Artikolu 45 fis-sottomissjonijiet finali tagħhom.
44. Il-Qorti ma għandha ebda dubju illi l-Artikolu 45 ma jinkwadra bl-ebda mod fil-każ odjern, u għalhekk ma hijiex ser tiddilunga aktar fih u tikkonkludi illi ksur abbażi tal-Artikolu 45 ma jeżistix.
45. Għaldaqstant, f'dan ir-rigward għalhekk, it-talba tar-rikorrent, sa fejn jikkonċerna l-artikolu 45 tal-Kostituzzjoni ma tistax tintlaqa'.

**L-Ewwel Artikolu tal-Ewwel Protokol tal-Konvenzjoni Ewropea Dwar id-Drittijiet tal-Bniedem (L-Ewwel Skeda tal-Kap 319 tal-Liġijiet ta' Malta).**

46. Din il-Qorti issa ser tgħaddi issa sabiex teżamina l-ilment tar-rikorrenti mil-lat tal-Ewwel Artikolu tal-Ewwel Protokol tal-Konvenzjoni Ewropea.
47. L-Ewwel Artikolu tal-Ewwel Protokol tal-Konvenzjoni Ewropea dwar id-Drittijiet tal-Bniedem jgħid illi:

*“Kull persuna naturali jew persuna morali għandha dritt għat-tgawdija paċifika tal-possediment tagħha. Hadd ma għandu jiġi pprivat mill-possedimenti tiegħu hlief fl-interess pubbliku u bla ħsara tal-kundizzjonijiet provduti bil-liġi u bil-prinċipji ġenerali tal-liġi internazzjonali.”*

48. Fl-eċċezzjonijiet l-Avukat tal-Istat saħaq li l-margini tal-Istat huma wiesgħa u l-Istat għandu jedd li jilleġisla biex jikkontrolla l-wirt tal-propjeta' għall-interess ġenerali, u sabiex ikun hemm tqassim xieraq tad-djar peress li l-Istat huwa fil-liberta', li jekk meħtieġ jgħaddi liġijiet biex jikkontrollaw l-użu tal-propjeta' għall-interess ġenerali. Madanakollu, korrettement, l-istess Avukat tal-Istat aċċetta illi l-ġurisprudenza nostrana ta' llum il-ġurnata ma tagħtihx konfort f'tali argumentazzjoni.
49. Gie eċċepit ukoll, madanakollu, li bl-emendi li seħħu matul iż-żminijiet fosthom bid-dhul fis-seħh tal-Att XXIV tal-2021 f'Lulju 2021, skont l-artikolu 4A tal-Kap 69 tal-Liġijiet ta' Malta, huma jistgħu jitolbu lill-Bord Li Jirregola l-Kera, li l-kera tiġi miżjuda għal ammont li ma jaqbiżx it-2% fis-sena tal-valur hieles fis-suq miftuħ tal-fond ta' abitazzjoni.
50. Ir-rikorrent, mill-banda l-oħra, b'referenza għall-Ewwel Artikolu tal-Ewwel Protokol tal-Konvenzjoni Ewropea, sostna illi l-Att X tal-2009, inkluż ir-rata ta' inflazzjoni hemm dettata, ma stabilixxietx kera in linea mal-kera kurrenti, b'hekk l-Istat naqas li jiffissa bilanċ bejn l-interessi tas-sid u dak tal-inkwilin, għaliex is-sidien ma jistgħux iżidu l-kera b'mod ekwu għaliex il-kera hija ċirkoskritta bl-Artikolu 1531C tal-Kap 16 tal-Liġijiet ta' Malta. F'dan is-sens, gie sottomess mir-rikorrenti, li m'hemmx dubju li bis-saħħa tal-Kap 69, u bil-liġijiet vigenti, seħħ indhil sostanzjali fit-tgawdija tal-hwejjeġ tar-rikorrenti, b'mod li ma nżammx il-bilanċ u l-proporzjonalita' meħtieġa.

51. Il-Qorti, f'dan l-istadju, jidhrilha xieraq illi tagħmel referenza għal dak dikjarat mill-Prim' Awla tal-Qorti Ċivili (Sede Kostituzzjonali), fis-sentenza **Rose Borg vs Avukat Ġenerali et** deċiża fil-25 ta' Frar 2016, fejn ingħad hekk:-

*“Rigward l-Artikolu 1 tal-Ewwel Protokoll. L-interpretazzjoni mogħtija mill-Qorti Ewropea għal dan l-Artikolu hu ormai kostanti fis-sens li: “(1) Article 1 of Protocol No. 1 comprises three distinct rules: the first rule, set out in the first sentence of the first paragraph, covers deprivation of possessions and subjects it to certain conditions; the third rule, stated in the second paragraph, recognises that the contracting states are entitled, inter alia, to control the use of property in accordance with the general interest. Three rules are not however, distinct in the sense of being unconnected. The second and third rules are concerned with particular instances of interference with the right to peaceful enjoyment of property and should therefore be construed in the light of the general principle enunciated in the first rule (see among other authorities, James and others vs the United Kingdom, 21 Feb 1986 § 37, Series A no.98, which reiterates in part the principles laid down by the court in Sporrong and Lönnroth vs Sweden, 23 September 1982, § 61 series A no. 52; see also Broniowski vs Poland (GC), no 31443/96, § 134, ECHR 2004-V). Hutten Czapska vs Poland - (App No. 35015/97 -19 June 2006).”*

52. Kif tajjeb ribadit fil-każ reċenti deċiż mill-Onorabbli Qorti tal-Appell fl-ismijiet **Patricia Curmi et vs Miriam Pace et**, fis-6 ta' Ottubru 2020, fejn ingħad li l-emendi introdotti bl-Att X tal-2009 dwar l-awment tal-kera fir-rigward ta' dar ta' abitantzjoni ma jistgħux ikunu ta' ebda konfort għas-sidien meta tikkonsidra li l-kera fis-sena ma tammontax għal aktar minn € 215 fis-sena, b'mod li għadu l-bogħod milli jintlaħaq bilanċ xieraq bejn l-għan leġittimu tal-interess ġenerali u d-dritt ta' tgawdija tal-proprietarju ta' hwejġu.

53. Fil-każ suċitat ingħad:

*“Il-kera irriżorja li għaliha huma intitolati s-sidien tilledi l-Artikolu 1 tal-Ewwel Protokoll tal-Konvenzjoni”.*

54. Fis-sentenza reċenti tal-Qorti Ewropea **Aquilina vs Malta** – 40246/18 tad-9 ta' Ġunju 2020.

*“However, the Court has already held that the 2009 and 2010 amendments affecting different controlled rent regimes had only slightly improved the situation of landlords and such rents remained in stark contrast with the market values of the property.....”(See, for example, Anthony Aquilina vs Malta no. 3851/12, § 63, 11 December 2014; Montanaro Gauci & others vs Malta, 31454/12, § 54-55, 30 August 2016; and Zammit and Attard Cassar vs Malta, cited above § 62).*

55. F'dan il-kuntest huwa relevanti wkoll dak li intqal fil-każ tal-Qorti Ewropea għad-Drittijiet tal-Bniedem **Amato Gauci vs Malta** 47045/06:

*“In the present case, having regard to the low rental value which could be fixed by the Rent Regulation Board, the applicant's state of uncertainty as to*

*whether he would ever recover his property, which has already been subject to this regime for nine years, the lack of procedural safeguards in the application of the law and the rise in the standard of living in Malta over the past decades, the Court finds that a disproportionate and excessive burden was placed on the applicant. The latter was requested to bear most of the social and financial costs of supplying housing accommodation.”*

56. Fil-każ in eżami, jirriżulta, li l-fond in kwistjoni kien soġġett għal kera protetta, u għalhekk koperta bil-Kap 69 tal-Liġijiet ta' Malta. Għalhekk ma hemm ebda dubju illi dina kienet kirja protetta mill-Liġi.
57. Ir-rikorrenti jikkontendu illi l-kera li kien qed jithallsu hija waħda baxxa wisq, fejn tikkontendi illi llum il-ġurnata jipperċepixxi kera ta' €200 kull sena.
58. Fil-każ in eżami, l-ilment tar-rikorrenti huwa bbażat fuq in-nuqqas ta' proporzjoni bejn id-drittijiet tas-sid u tal-inkwilin, matul is-snin, u l-kera baxxa u mhux xierqa perċepita matul is-snin li kienet konsegwenza ta' l-interferenza sproporzjonata bejn id-drittijiet tas-sid u dawk tal-inkwilini li kkreaw piż eċċessiv fuq ir-rikorrent.
59. Relevanti huwa l-każ **Cassar vs Malta** (950570/13) deċiż mill-Qorti Ewropea fit-30 ta' Jannar 2018, fejn ingħad:

*In assessing the pecuniary damage sustained by the applicants, the Court has, as far as appropriate considered the estimates provided and had regard to the information available to it on rental values on the Maltese property market during the relevant period. It further notes that from 2008 onwards, the Court found the legitimacy of the aim pursued highly questionable and thus does not justify a reduction compared with the free market rental value.”*  
(Ara wkoll Sergio Falzon et vs L-A.G. et deċiża mill-Qorti Kostituzzjonali fit-30 ta' Jannar 2018).

60. L-Avukat tal-Istat fis-sottomissjonijiet tiegħu, irrefera għad-dhul fis-seħh tal-Att XXIV tal-2021, u l-possibiltajiet provduti fl-artikolu 4A tal-Kap 69 tal-Liġijiet ta' Malta u sahaq illi kwalsiasi kumpens kellu jingħata sad-data tad-dhul ta' tali emendi, ossija Lulju 2021 – il-Qorti taqbel ma' tali sottomissjoni. Dan ifisser illi, a differenza ta' dak mitlub mir-rikorrenti, din il-Qorti ma għandha ebda raġuni illi tiddikjara l-artikoli tal-Liġi bħala nulli u mingħajr effett legali, kif ukoll mhux applikabbli għall-kirja odjerna, peress illi rimedju illum jeżisti.
61. Madanakollu, meta tistharreġ dak li ngħad b'referenza għall-Ewwel Artikolu tal-Ewwel Protokol tal-Konvenzjoni Ewropea, din il-Qorti tqis li t-test tal-bilanċ u proporzjonalita' ma ġiex sodisfatt. Infatti, is-setgħa tal-Istat li jikkontrolla l-użu tal-ġid għall-ghan soċjali trid titwettaq b'mod proporzjonali mal-interessi tas-sid privat fit-tgawdija ta' hwejġu, u fin-nuqqas ta' dan, jkun hemm ksur tal-Ewwel Artikolu tal-Ewwel Protokol tal-Konvenzjoni Ewropea.
62. In vista tas-suespost, din il-Qorti tqis li l-operazzjonijiet tal-Ordinanza li Tirregola t-Tiġdid tal-Kiri tal-Bini l-Kap 69 tal-Liġijiet ta' Malta u l-liġijiet vigenti, ħalqu sproporzjon bejn id-drittijiet tas-sid u l-interess soċjali. Għalhekk, din il-Qorti ma għandha ebda dubju li fil-każ odjern, seħħet vjolazzjoni tad-drittijiet tar-rikorrent.

63. Ghalhekk, il-Qorti ssib illi hemm leżjoni tad-drittijiet fundamentali tar-rikorrenti a tenur tal-Artikolu 1 tal-Ewwel Protokoll tal-Konvenzjoni Ewropea u d-difiża sollevata mill-intimati f'dan ir-rigward, ma tistax tiġi kkunsidrata favorevolment.

### **Vjolazzjonijiet oħra tal-Konvenzjoni**

64. Il-Qorti tosserva wkoll illi, fir-rikors promotur, ir-rikorrenti jikkontendu illi d-drittijiet tagħhom kif protetti mill-Artikolu 6, 13 u 14 tal-Konvenzjoni Ewropea għal-Protezzjoni tad-Drittijiet tal-Bniedem ġew leżi.
65. Il-Qorti, mingħajr ebda tlaqliq, tirrileva illi tali drittijiet ma għandhom assolutament x'jaqsmu xejn mal-ilment odjern, u ma għandhom assolutament ebda rilevanza jew konnessjoni mal-każ.
66. Ma jista' qatt jirriżulta illi r-rikorrenti ma ingħatatx dritt ta' smiġħ xieraq, kif protett mill-Artikolu 6, jew inkella illi ma ngħataw ebda rimedju effettiv, kif protett mill-Artikolu 13, u dana peress illi huma l-proċeduri odjerni li huma r-rimedju effettiv!
67. Dwar l-Artikolu 14, il-Qorti tosserva illi l-istess raġunament applikat fl-Artikolu 45 tal-Kostituzzjoni japplika għall-każ odjern ukoll – ossija illi ma hemm ebda ksur.
68. Il-Qorti tosserva wkoll illi, fis-sottomissjoni erudita tal-abbli difensur tar-rikorrent, ebda referenza għal dawn il-varji artikoli tal-Konvenzjoni ma saret, indikazzjoni ċara illi dawna qatt ma kellhom jitressqu bħala ilmenti.
69. Ghalhekk, ebda minn dawn l-artikoli tal-Konvenzjoni ma jidher illi ġew leżi, għajr għal dawk aktar il-fuq imsemmija b'referenza għall-Ewwel Protokoll.

### **Kumpens**

70. Il-Qorti tosserva illi r-rikorrenti, talbu lill-Qorti sabiex tipprovdilhom rimedji xierqa u opportuni sabiex id-dritt leż, kif fuq ġia indikat, jiġi rimedjat u għalhekk il-Qorti issa trid tgħaddi biex tikkunsidra r-rimedji xierqa u effettivi.
71. Jirriżulta li r-rikorrenti talbu għall-hlas ta' kumpens, li l-Qorti tifhem li jfisser pretenzjoni għal danni pekunarji għall-okkupazzjoni, kif ukoll danni non-pekunarji għal leżjoni sofferta.

### **Data ta' Leżjoni**

72. Il-Qorti tosserva li l-ewwel li għandha tistabilixxi hija minn meta għandu jiġi kkalkulat il-kumpens.
73. Jirriżulta illi l-intimata ilha tgħix ġewwa l-fond sa mill-bidu tas-snin sebghin.
74. Jirriżulta wkoll illi l-Kap 319 tal-Liġijiet ta' Malta, għalkemm promulgat fid-19 ta' Awissu 1987, huwa reż effettiv sa mit-30 ta' April 1987 skond is-subartikolu 8 tal-Artikolu 4.

75. Ladarba jirrizulta illi l-ksur riavviżat huwa dak stipulat fil-Kap 319, li gie reż effettiv mit-30 ta' April 1987, dak ifisser illi kwalsiasi kumpens għandu jibda jiddekorri minn **Mejju tas-sena 1987** 'il quddiem.
76. Jirrizulta wkoll illi l-Avukat tal-Istat, fis-sottomissjonijiet tiegħu, sahaq li bid-dhul tal-Att XXIV tal-2021 u l-introduzzjoni tal-Artikolu 4A tal-Kap 69, ma jistax jkun hemm ebda ksur tad-drittijiet fundamentali lil hinn mid-data ta' tali Att. Hawnhekk, il-Qorti tagħmel referenza għal osservazzjoni illi għamlet il-Qorti Kostituzzjonali fil-kawża '**Carmelo Spiteri vs l-Avukat tal-Istat et**' deċiża fis-26 ta' Ottubru 2022:
- Bl-Att XXIV tal-2021, li daħal fis-sehħ fit-28 ta' Mejju 2021 is-sidien bhall-attur inghataw id-dritt li jifthu kawża quddiem il-Bord Li Jirregola l-Kera sabiex jitolbu reviżjoni tal-kera għal ammont li ma jkunx iktar minn 2% fis-sena tal-valur liberu u frank fis-suq miftuħ tad-dar ta' abitazzjoni fl-1 ta' Jannar tas-sena li matulha jiġi preżentat ir-rikors u sabiex jiġu stabbiliti kondizzjonijiet godda fir-rigward tal-kera. L-attur ippreżenta l-kawża fil-11 ta' Mejju 2021 u ovvjament l-ilment tiegħu ma jinkludix u ma jistax jitqies li jinkludi l-emendi introdotti bl-Att XXIV tal-2021. Il-Qorti tirrileva li m'hemmx dubju li l-emendi li daħlu fis-sehħ fit-28 ta' Mejju 2021 taw l-opportunità lil kull sid li għandu dar mikrija u protetta taħt il-Kap. 69, li jitlob awment ta' kera ferm iktar minn dak li kien intitolat għalih qabel l-emendi. Madanakollu, talba f'dan is-sens setgħet issir mill-1 ta' Ġunju 2021.*
77. Il-Qorti tifhem illi l-emendi li għalihom jagħmel referenza l-Avukat tal-Istat daħlu fis-sehħ b'effett mill-1 ta' Ġunju 2021.
78. Ikkunsidrat illi mill-1 ta' Ġunju 2021, ir-rikorrenti kellha d-dritt illi tissana l-vjolazzjoni illi giet stabbilita minn dina l-Qorti, dritt minnha prevalz, il-Qorti tqis illi kwalsiasi kumpens għandu jingħata sal-1 ta' Ġunju 2021.
79. Għaldaqstant, il-Qorti tqis illi f'dan il-każ, il-kumpens għandu jiġi meqjus sal-**1 ta' Ġunju 2021**, u dan għar-raġunijiet fuq stabbiliti.
80. Għalhekk, kwalsiasi kumpens għandu jingħata bejn Mejju 1987 sa Ġunju 2021, ossija erbgha u tletin (34) sena u xahar, madanakollu din il-Qorti, għal fini ta' pratticita', ser tqis il-kumpens fuq perjodu ta' erbgha u tletin (34) sena, fejn kumpens ser jiġi mitqies li jibda minn Ġunju 1990 sa Ġunju 2021.

### **Kumpens - Danni Pekunarij u Non-Pekunarij**

81. Dwar danni pekunarij, f'dan l-istadju tagħmel referenza għas-sentenza **Trapani Galea Feriol pro et noe et vs Kummissarju tal-Artijiet et** deċiża fil-31 ta' Ottubru 2014, fejn f'materja ta' komputazzjoni ta' kumpens għal leżjoni ta' dritt fundamentali sanċit fl-artikolu konvenzjonali fuq citat gie osservat:

*“Issa għalkemm huwa minnu illi l-valur tal-kumpens akkordat mill-Qorti wara sejba ta' leżjoni tad-drittijiet fundamentali ma jekwiparax neċessarjament ma' likwidazzjoni ta' danni ċivili attwali sofferti, ma' jfissirx li d-danni materjali għandhom jiġu injorati għall-finijiet tal-eżerċizzju odjern. Il-Qorti trid tqis il-fatturi kollha rilevanti għall-każ odjern sabiex*

*tasal għad-determinazzjoni tal-quantum. Dawn huma (1) it-tul taż-żmien li ilha issehh il-vjolazzjoni ikkunsidrat ukoll fid-dawl tat-tul taż-żmien li r-rikorrenti damu sabiex ressu l-proċeduri odjerni biex jirrivendikaw id-drittijiet Kostituzzjonali tagħhom; (2) il-grad ta' sproporzjoni relatat mal-introjt li qed jiġi perċepit ma' dak li jista' jiġi perċepit fis-suq hieles, ikkunsidrat ukoll l-għan soċjali tal-miżura; (3) id-danni materjali sofferti mir-rikorrenti, ikkunsidrat ukoll l-ispejjeż sostanzjali li jagħmlu l-intimati Tabone sabiex jirrendu il-fond abitabbli u (4) l-ordni li se tagħti din il-Qorti dwar l-eżenzjoni f'dan il-każ mill-effetti legali ta' l-artikolu 5 tal-Kap 158.”*

82. Dwar kif għandu jinħadem il-kumpens, din il-Qorti ser issegwi l-likwidazzjoni tal-kumpens dovut f'dawn il-każijiet skont kif komputat mill-Qorti Kostituzzjonali, fejn f'dawn il-każijiet isegwi il-kriterji ta' komputazzjoni stabbiliti fis-sentenza tal-Qorti Ewropea fil-25 ta' Marzu 2021. Kif qalet il-Qorti fis-sentenza **Rita Falzon vs Dun Saverin Cutajar et** deċiża mill-Qorti Kostituzzjonali fit-30 ta' Marzu 2022:

*“Illum il-għurnata il-likwidazzjoni tal-kumpens dovut f'dawn it-tip ta' każijiet issegwi kriterji ta' komputazzjoni stabbiliti fis-sentenza tal-Qorti Ewropea fl-ismijiet Cauchi vs Malta (QEDB 25/03/2021). F'din is-sentenza ġie spjegat, in succinct li sabiex jiġi likwidat kumpens xieraq għandu jsir tnaqqis ta' circa 30% mis-somma li kienet tkun perċepibbli mill-attriċi fuq is-suq liberu minħabba l-għan legittimu tal-liġi impunjata, u tnaqqis ieħor ta' 20% fuq is-somma riżultanti sabiex jittiehed kont tal-inċertezza illi l-attriċi kien irnexxielha żżomm il-proprijeta' mikrija tul iż-żmien rilevanti kollha għall-prezzijiet indikati mill-perit tekniku. Mis-somma riżultanti għandha imbagħad titnaqqas il-kera perċepita mill-attriċi, jew il-kera li kienet perċepibbli skont il-liġi.”*

83. Abbazi ta' tali direzzjoni għandu jsir tnaqqis ta' circa 30% mis-somma li kienet tkun perċepibbli mill-attur fuq is-suq liberu minħabba l-għan legittimu tal-liġi impunjata, u tnaqqis ieħor ta' 20% fuq is-somma riżultanti sabiex jittiehed kont tal-inċertezza li l-atturi kien irnexxelhom iżommu l-proprijeta' mikrija tul iż-żmien rilevanti kollu għall-prezzijiet indikati mill-perit tekniku. Minn tali somma, għandu imbagħad jitnaqqas il-kera pperċepita, jew il-kera li kienet perċepibbli skont il-liġi.
84. Il-Qorti tosserva wkoll illi r-rikorrenti, fil-proċeduri kollha, naqqsu milli jindikaw kemm kienet attwalment il-kera illi huma rċevew, filwaqt illi, madanakollu, ddikjaraw illi kienu qed jirċievu kera ta' €200.68 fis-sena. Fin-nuqqas ta' prova kontrarja, il-Qorti tqis illi fil-periodu kollu li din il-Qorti ser tqis illi saret leżjoni, il-kera hija għalhekk dik dikjarata, ossija €200.68.
85. Dwar id-danni non-pekunjarji, din il-Qorti tagħmel referenza għall-każ **Henry Deguara Caruana Gatto vs L-Avukat tal-Istat et**, deċiża mill-Qorti Kostituzzjonali fit-23 ta' Novembru 2020, fejn il-Qorti qieset li d-danni pekunjarji kellhom ikunu fl-ammont ta' €300,000 u rigward id-danni non-pekunjarji ta' € 9,000 kif likwidata mill-ewwel Qorti, li tissarraf fl-ammont ta' € 500 għal kull sena li l-appellant sofra ksur tad-drittijiet fundamentali tiegħu, hija ikkunsidrata illi ssegwi l-prassi tal-Qrati Maltin u l-Qorti Ewropea fuq dan il-punt.

86. Jirrizulta wkoll illi ma hemm ebda raġuni għaliex dina l-Qorti għandha tittempra l-valur stabbilit mill-ġurisprudenza fuq ġia stabbilita, u għalhekk il-kumpens non-pekunjarju għandu jkun ta' €500 għal kull sena ta' ksur kif fuq ahjar deskritt.

87. Ikkunsidrat il-metodoloġija fuq imsemmija kif ukoll il-konsiderazzjonijiet dwar danni non-pekunjarji, il-kalkolu tad-danni kemm pekunjarji kif ukoll non-pekunjarji għandu jkun is-segwent:

| <b><u>Danni Pekunjarji</u></b>     |                |                   |             |                                                       |              |         |  |  |
|------------------------------------|----------------|-------------------|-------------|-------------------------------------------------------|--------------|---------|--|--|
| <b>Minn</b>                        | <b>Sa</b>      | <b>Kera Perce</b> | <b>Snin</b> | <b>Xhur</b>                                           | <b>TOTAL</b> |         |  |  |
| 1987                               | 1992           | 480               | 6           |                                                       | 2880         |         |  |  |
| 1993                               | 1998           | 1000              | 6           |                                                       | 6000         |         |  |  |
| 1999                               | 2004           | 2000              | 6           |                                                       | 12000        |         |  |  |
| 2005                               | 2010           | 3000              | 6           |                                                       | 18000        |         |  |  |
| 2011                               | 2016           | 4500              | 6           |                                                       | 27000        |         |  |  |
| 2017                               | 2021           | 5400              | 4           |                                                       | 21600        |         |  |  |
|                                    | Numru ta' Snin |                   | 34          |                                                       |              |         |  |  |
|                                    |                |                   |             | TOTAL                                                 | 87480        |         |  |  |
|                                    |                |                   | Naqqas 30%  |                                                       | 26244        |         |  |  |
|                                    |                | Bilanc            |             |                                                       |              | 61236   |  |  |
|                                    |                |                   | Naqqas 20%  |                                                       |              | 12247.2 |  |  |
|                                    |                |                   |             | TOTAL Danni Pekunjarji                                |              | 48988.8 |  |  |
| <b><u>Kera Mhallsa</u></b>         |                |                   |             |                                                       |              |         |  |  |
| <b>Minn</b>                        | <b>Sa</b>      | <b>Kera</b>       | <b>Snin</b> | <b>TOTAL</b>                                          |              |         |  |  |
| 1987                               | 2021           | 200               | 34          | 6800                                                  |              |         |  |  |
|                                    | Numru ta' Snin |                   | 34          |                                                       |              |         |  |  |
|                                    |                | TOTAL             |             | 6800                                                  |              |         |  |  |
|                                    |                |                   |             | Naqqas Kera Mhallsa                                   |              | 6800    |  |  |
|                                    |                |                   |             | BILANC Danni Pekunjarji                               |              | 42188.8 |  |  |
| <b><u>Danni Non Pekunjarji</u></b> |                |                   |             |                                                       |              |         |  |  |
| <b>Kumpens € Snin</b>              |                | <b>Total</b>      |             |                                                       |              |         |  |  |
| 500                                | 34             | 17000             |             |                                                       |              |         |  |  |
|                                    |                |                   |             | ZID Danni Non Pekunjarji                              |              | 17000   |  |  |
|                                    |                |                   |             | <b><u>TOTAL Danni Pekunjarji u Non Pekunjarji</u></b> |              | 59188.8 |  |  |

88. Il-Qorti tosserva li tali somom ċertament jinkorporaw fihom l-element punittiv fuq min jonqos mid-drittijiet tiegħu, l-element eżemplari fejn jidher ċar u inekwivoku l-konsegwenza ta' tali nuqqas u finalment l-element effettiv fejn ir-rikorrenti jingħataw kumpens effettiv u misthoqq.
89. Għaldaqstant, din il-Qorti tqis li l-kumpens dovut lir-rikorrenti għal fond ossija appartament Nru 1, ġewwa l-blokk ta' appartamenti 'Lady Flats', fi Triq Ross, San Ġiljan, għandu jkun ta' **disgha u hamsin elf, mija u disgha u tmenin Euro (€59,189).**

### **Rimedju Ulterjuri**

90. Din il-Qorti tibda billi tosserva illi r-rikorrenti jistgħu issa jibbenefikaw mid-dritt illi jitolbu sija ż-żieda fil-kirja kif ukoll ir-ripreża tal-fond kif pprovdut fl-Artikoli 4A tal-Kap 69 w għalhekk, la darba r-rikorrenti għadhom ma ħadu ebda passi f'tali direzzjoni, din il-Qorti ma tara ebda raġuni għaliex hija għandha tipproċedi sabiex tiżgumbra lill-intimata meta hemm proċess appożitu għal dan il-għan illi r-rikorrenti għażlu li ma jieħdux.
91. Għalhekk, il-Qorti ma hijiex ser tiżgombra lill-intimata.
92. Il-Qorti, madanakollu, a korrent tal-fatt illi jista' jkun hemm wild oħra illi qed jgħixu fil-fond flimkien ma' l-intimata.
93. Hawnhekk, il-Qorti tqis illi għandha tipprovdi rimedju ulterjuri, in vista tal-fatt illi dina l-Qorti qiegħda tiddikkjara li tali protezzjoni għandha titqies bħala leżiva għar-rikorrenti, fejn huwa naturali li dina l-Qorti tkun trid tagħti rimedju lir-rikorrenti sabiex jiġi assikurat li tali leżjoni ma tibqax isseħħ.
94. Din il-Qorti ser tipprovdi, li fl-eventwalita` li l-intimata Pauline Tonna tmut, sakemm “*wild naturali jew legali*” tagħha, kif imsejha fil-Kodiċi Ċivili, indikati wkoll bħala “*membri tal-familja tal-kerrej*” fil-Kap 69 ikunu qed jgħixu magħha tali persuni m'għandhomx ikollhom id-dritt li jibqgħu jabitaw fil-fond bħala kerrejja kif stipulat fil-Kodiċi Ċivili.

### **Konkluzjoni**

Il-Qorti,

Wara illi rat l-atti kollha proċesswali kollha ppreżentati quddiemha;

Wara illi rat is-sottomissjonijiet tal-abbli difensur tar-rikorrenti, u tal-Avukat tal-Istat;

Tgħaddi biex taqta' u tiddeċiedi l-vertenza odjerna billi:

**Tiċhad** it-talba tar-rikorrenti, fejn din tirrigwarda Joseph Fenech.

**Tilqa'** l-ħames u sitt eċċezzjoni ta' l-intimata Pauline Tonna filwaqt illi:

**Tiċhad** il-kumplament tal-eċċezzjonijiet ta' l-intimata Pauline Tonna.

**Tilqa'** l-eċċezzjonijiet ta' l-Avukat tal-Istat fejn jikkonċernaw leżjoni tal-Artikolu 45 tal-Kostituzzjoni ta' Malta u tal-Artikoli 6, 13 u 14 tal-Konvenzjoni Ewropea dwar id-Drittijiet tal-Bniedem.

**Tiċhad** l-eċċezzjonijiet kollha ta' l-Avukat tal-Istat fejn jirrigwardaw il-leżjoni ta' l-Ewwel Artikolu tal-Ewwel Protokoll tal-Konvenzjoni Ewropea dwar id-Drittijiet tal-Bniedem, kif fuq aħjar deskritt.

**Tilqa'** l-Ewwel Talba kif mitluba limitatament billi:

**Tiddikjara** illi fil-konfront tar-rikorrenti, l-operazzjonijiet tal-Ordinanza li Tirregola t-Tigdid tal-Kiri tal-Bini Kapitolu 69 tal-Liġijiet ta' Malta u bl-operazzjonijiet tal-Liġijiet viġenti qegħdin jagħtu dritt ta' rilokazzjoni lill-intimata Pauline Tonna tal-fond 10, Lilian, Triq Dun Ġwann Vella, Żejtun jivvjolaw id-drittijiet fundamentali tar-rikorrenti kif sanciti fl-Artikolu 1 tal-Protokoll nru. 1 tal-Konvenzjoni Ewropea, **iżda mhux** l-artikolu 45 tal-Kostituzzjoni ta' Malta u tal-Artikoli 6, 13 u 14 tal-Konvenzjoni Ewropea dwar id-Drittijiet tal-Bniedem;

**Tiċhad** it-tieni talba tar-rikorrenti.

**Tilqa'** t-tielet talba limitatament kif ġej u dana billi:

**Tiċhad** it-talba, fejn, fl-ewwel parti, intalbet dikjarazzjoni li r-rikorrenti ma humiex obbligati jgeddu l-kirja tal-fond filwaqt illi **tilqa'** t-talba fejn, fit-tieni talba, intalab kumpens, u għalhekk:

**Tiddikjara** illi l-Avukat tal-Istat huwa responsabbli għad-danni sofferti mir-rikorrent minhabba t-telf ta' kontroll, użu u t-tgawdija tal-propjeta' de quo, u l-kumpens dovut lilu, u

**Tillikwida** l-kumpens li għandha tithallas lir-rikorrenti fis-somma ta' **disgħa u hamsin elf, mija u disgħa u tmenin Euro (€59,189)**, u għalhekk:

**Tordna** lill-Avukat tal-Istat iħallas is-somma ta' **disgħa u hamsin elf, mija u disgħa u tmenin Euro (€59,189)** kif hekk likwidata, li għandu jiġi lilhom mħallas skond is-sehem illi huma għandhom tal-propjeta'.

**Dwar spejjeż**, l-Avukat tal-Istat għandu jerfa' l-ispejjeż tar-rikorrenti filwaqt illi l-intimata Pauline Tonna għandhom ibagħtu l-ispejjeż tagħhom huma.

**Imghax** mid-data tas-sentenza sad-data tal-pagament effettiv.

**Francesco Depasquale LL.D. LL.M. (IMLI)**  
Imħallef

**Rita Sciberras**  
Deputat Registratur